

Żagħżuġh ta' Dejjem

Dun Karm Psaila

Ann Marie Schembri, Claire Zerafa
Skola St Joseph, Tas-Sliema

Nistħajjel għadhom fuqi
dawk ix-xmux li bisuni fit-tfulija,
u nħoss taż-żmien is-sikka
tħarbex fuq ġbini r-radda tax-xjuħija;




tifrex dlielha l-balluta,
dliel sfieq u ħodor bħalma kienu darba,
meta tfajjel fuq ruħi
kont għar-raba' mid-dar naħrab xi ħarba,






izda t-tiflil tal-qoxra
fuq zokk li jdur xi żewġt iqjiem jew tlieta,
jgħid storja ta' xjuħija
bħalma kellhom fiż-żmien ommha u nannietha;




sa fuq l-iebes taż-żonqor
li jsewwed taħt is-silg tal-Alpi, il-lima
tghaddi tas-snin u thalli
il-barxa li turik kemm hi qadima;

fuq wiċċek biss, ja baħar,
żagħżuġh ta' dejjem, jgħaddu s-snin bil-mija,
bl-eluf u bl-għaxart elef,
u qatt ma jonqxu l-għelma tax-xjuħija;






fik il-milja tal-ħajja;
qalbek tħabbat bla hedu u sidrek magħha
jofroġh u jimla, u tgħoddlok
il-mewġa fuq ix-xtut it-taħbit tagħha.



u bħal wieħed li ġarrab
il-ħakma tal-imħabba, int 'l-art ħanina
thaddan u tbus u tkellem,
u l-kelma li tgħidilha hi safja u bnina!

Izda meta saħħtek
jogħgbok il-kotra b'xi taqliba tfisser,
u nara 'l sidrek jikber,
u l-ħalel bojod fuq il-blat titkisser,



Jaqbadni l-biża', u nibki
Narak taqbad l-igfien u tilgħab bihom,
Bla xejn ma taħseb, kiefer!
Fid-dmugh tal-imsejknin li hemm go fihom.



Imma togħgobni, nħobbok,
ja Baħar, meta tfajjel mingħajr dnewwa
tinxtehet fuq ir-ramel
ta' xtajta u kollok ċajt u kollok ħlewwa





tilgħab b'werqa tal-alka,
jew b'sebgħek tinbex xi bebbux fil-bejta,
u tħaxwex dik il-għanja
li tgħallimtha fil-bidu u qatt ma nsejtha.